

TÍÐINDI

SAMBAND
EIRIKUR LINDENSKOV
EIRIKUR@SOSIALURIN.FO
TLF 341800

Nýtt lívstryggingar- og pensjónsfelag

Tryggingarfelagið Føroyar hevur stovnað eitt lívstryggingar- og pensjónsfelag. Hetta er eitt dótturfelag hjá P/F TF Holding, á sama hátt sum Tryggingarfelagið Føroyar er í dag, og fer tað til verka um eitt hált ár

VINNA

Rólandt Waag Dam
rolant@sosialurin.fo

Tryggingarfelagið Føroyar viðkar virksemd. »Betri pensjón« er navnið á nýggja lívstryggingar- og

Søgan í stuttum:

1. juli 1940 varð Tryggingarsambandið Føroyar sett á stovn, sum eitt fyrbils sínámillum tryggingarsamband, vegna ta serligu støðuna, ið valdaði, tá sambandið við Danmark slitnaði undir 2. heimsbardaga. Samtakið var sett á stovn við fyra undirdeildum: – Føroya Brunatrygging, Krígstrygging fyri føroysk fiskifør, Føroya Sjóartrygging og Føroya Vanlukku-trygging.

Í 1997 kom nýggj lóggáva, sum kravdi eina umlegging av verandi stovnum, og í 1998 varð avgjørt at leggja teir verandi tryggingarstovnar um til eitt felag, Tryggingarfelagið Føroyar, sum vit øll kenna tað í dag. Hetta sum eitt sínámillumfelag, har allir felagsins tryggingartakarar eru limir í felagnum og eiga felagið.

Á eykaðalfundi 18. desember 2003 varð samtykt, at sínámillumfelagið skuldi halda fram sum eitt felag, nevnt Ognarfelag Tryggingartakaranna. Samstundis varð stovnað eitt dótturfelag, Tryggingarfelagið Føroyar Holding P/F, har allar ognir og allar skyldur vórðu fluttar frá sínámillumfelagnum í hetta felagið. TF Holding P/F stovnaði í sama viðfangi Tryggingarfelagið Føroyar P/F og varð alt verandi tryggingarvirkssemið flutt í hetta felagið.

Kelda: www.trygging.fo

pensjónsfelagi teirra. Í lötuni starvast fyra fólk hjá »Betri pensjón«. Tey arbeiða við seinastu fyrireikingunum, soleiðis at allir smálutir eru fingir upp á pláss, tá felagið trínur inn á marknaðin.

– Higartil hevur alt fyrireikingararbeiðið gingið sum ætlað, og vit arbeiða nú miðvíst við at fáa allar smálutir á pláss, sigur stjórin í »Betri pensjón«, Mortan Poulsen.

Gongst sum ætlað, verður tað innan eitt hált ár, at »Betri pensjón« stígur inn á marknaðin við sínum tilboðum og brýtur molopolið, sum higartil hevur valdað á føroyska marknaðinum.

– Vit ætla at fevna breitt. Betri pensjón fer at bjóða privatkundum, fakkfeløgum og virkjum einfaldar og fjølbroyttar tænar. Tað skal vera lætt og ómaksleyst – fyri ikki at siga betri – hjá øllum at brúka Betri pensjón, sigur Mortan Poulsen.

Lætt at skifta skipan

»Betri pensjón« varð formliga stovnað í gjár. »Betri pensjón« er eitt nýtt dótturfelag hjá P/F TF Holding, á sama hátt sum Tryggingarfelagið Føroyar er eitt dótturfelag hjá TF Holding.

Við stovnstetanini av »Betri pensjón« er mono-



Mortan Poulsen og Gunnar í Liða á tíðindafundinum í morgun

Mynd: Álvur Haraldsen

polið á lívstryggingar- og pensjónsøkið brotið. »Betri pensjón« fer at veita føroyingum tryggingar innan skaða, lív og pensjón.

Hetta fara tey undir í summar, og verður tað gjørt gjøgnum deildirnar hjá Tryggingarfelagnum og umvegis heimasíðuna hjá »Betri pensjón«.

Mortan Poulsen sigur, at stjórin á »Betri pensjón« hevur hesar fyrimunir:

– Einfaldar upptøkutreytir, egnan pensjónskassa, tað verður ikki goldið meiri

fyri trygging enn tørvur er á, lágan umsitingarkostna, og tað verður einfalt at koma inn og úr skipanini.

Hetta seinasta við, at tað er lætt og einfalt at koma inn og úr skipanini legði Mortan Poulsen stóran dent á, og hann kundi gera greitt, at um tú fert úr skipanini, so flytur uppsparingin við tær út.

Vita hvar pengarnir fara

Mortan Poulsen greiddi frá, at fyrireikingarnar av

nýggja felagnum hava staðið á í eitt gott ár. Nú »Betri pensjón« byrjar sítt virksemd, eru slagorðini betri valmøguleikar, innlit, avkast og ávirkan. Spurdur um hetta ikki í stóran mun eru populistisk hugtøk, og um hetta ikki eru meiri atfinningar av kappingarneytanum, svarar Mortan Poulsen, at í »Betri pensjón« vita fólk, hvat pengarnir fara til.

– Vit hava skilt, at fólk hava verið ógreið um, hvat tey hava fingið fyri peningin

tey hava goldið. Tey hava ikki vita hvussu pengar teirra verða brúktir.

Tað skal nú broytast við »Betri pensjón«, og sambært Mortan Poulsen skulu kundar teirra ikki rinda meiri fyri trygging enn tørvur er á.

1200 kundar fyrsta árið

Málsetningurin hjá »Betri pensjón« er at fáa 1200 kundar fyrsta árið og ein umsetning upp á 25 milliónir krónur. Um tíggu ár skal »Betri pensjón« hava ein triðing av marknaðinum undir sær

VINNA

Rólandt Waag Dam
rolant@sosialurin.fo

Tað er ikki eitt felag uttan

málsetningar, sum Tryggingarfelagið Føroya hevur sett á stovn. Mortan Poulsen, stjóri í »Betri pensjón«, gjørdi á tíðindafundinum í morgun greitt, at málið fyrsta árið er at fáa 1200 kundar og ein umsetning upp á 25 milliónir krónur. Hetta metir hann vera ein realistiskan málsetning.

Um tíggu ár er ætlanin so, at »Betri pensjón« skal hava ein triðing av marknaðinum undir sær.

Alsamt fleiri eldri fólk Gunnar í Liða, stjóri í Tryggingarfelagnum Føroyar, visti á, at tørvur er á kapping á økinum. Hann segði, at tøluni tala fyri seg, har talið av eldri fólki bara økist, meðan talið á arbeiðandi fólkinum er fallandi.

Hann visti til eina meting av demografisku gongdini, sum Fíggiarmálaráðið hevur gjørt, har talið av arbeiðsførum fólki fyri hvønn pensjónist í 2050 verður 1,9 í mun til tey 4,1 fólki í arbeiði, sum í dag eru fyri hvønn pensjónist.

Hetta fekk Gunnar í Liða at staðfesta, at vit ikki kunnu líta á fólkapensjónina sum trygd fyri góðum livistøði, um metingin hjá Fíggiarmálaráðnum av demografisku gongdini heldur.

Somuleiðis visti Gunnar í Liða til nøkur onnur tøl frá Fíggiarmálaráðnum, um eftirlønarpásparringar í Danmark og Ísland, har Føroyar vóru langt aftanfyri.

Í 2005 var eftirlønarpásparringin fyri hvønn íbúgva í Føroyum 92.708 krónur,

meðan talið í Danmark var 397.051 krónur per íbúgva og í Íslandi 337.400 per íbúgva.

Hetta merkir í stuttum, at á hesum økinum eru Føroyar eftirlátur í allar hægstu grad.

– Tað hava vit sæð, og tí stovna vit hetta felagið, segði Gunnar í Liða, áðrenn hann gav orðið til Mortan Poulsen, stjóra í »Betri pensjón«.